




Hugni í lugarinum. Teknað hefur Bárður Jákupsson



At taka vatn var ikki bert sum at siga tað tá í tíðini. Farið varð undir ein foss við skipsbátinum. Segldúkur varð lagdur undir, og báturin var fyltur við vatni. Síðan skuldi vatnið oysast í tangan umborð. Teknað hefur Bárður Jákupsson

Sunnudagur, 29. juni

Fínt veður. Ættin er landsynningur. Vit høvdu lestur um middagin. Um 10 tíðina f.p. hoyrdu vit eina gudstænastu frá Stockholm, eg skilti hvørt orð. Um middagin hoyrdu vit eisini eina svenska frá Finlandi. Ein íslendingur fortaldi frá Tingvellum eisini um middagin. Í kvøld hava vit havt besøk av “Lauru”. Hans Jákup, Leon og Kristian vóru umborð um 6 tíðina í kvøld. Seinni kom skiparin og ein annar. Í kvøld hava vit aftur beistast. Eg rendi eitt kaffikrúss í eyguni á einum av manningini, og seinni fekk eg eitt aftur frá viðkomandi og blindaðist.

Mánadagur, 30. juni

Tað er hugnaligt at tørna inn við musikk frá London o.ø. Radio gongur hvørja ferð skaffað verður. Í dag var højtalarin á dekkinum meðan allir stóðu við snørið. Alt væl.

Týsdagur, 1. juli

Ája! Nú er Julimánaður byrjaður, nú hava tey nokk skrivað bræv heima. Tey gleði eg meg til at fáa. Eg havi bakað breyð og verið í lastini í kvøld. Alt væl.

Mikudagur, 2. juli

Eg havi spulað dúrkið í kvøld. Nú vænti eg, at vit fara skjótt at fara at fáa okkurt bræv. Enn er tíðliga at vænta tað, men eg vænti tað kortini. Alt væl.

Fríggjadagur, 4. juli

Nú ætla teir at seta gørnini út av bógnum. (Hetta man vera fyrri at veiða sild til agn.) Hjá mær hefur gingið gott við kokkarinum. Mær hevði dámt betur at farið undir (Langa)nesið, nú vit skulu fáa okkum agn. Har

hevði eg kunna væntað mær eitt bræv, men her fáir eg so einki, og kann heldur einki vænta. Kanska eg kundi skrivað her!

Inn á Siglufjørðin.

Leygardagur, 5. juli

Veðrið hefur verið gott í dag. Eitt lítið lot av norði. Vit hava o.u. 1000 fiskar í dag. Nú hava vit um 9500 tilsamans. “Vestmanna” preiaði okkum, hon hevði 13.000. Nú sigla vit uppá Siglufjørðin eftir sild og ísi. Nú eru vit komnir nakað nær Grímsoynni. Munnu vit fara at fáa nøkur brøv? Eg vænti ikki. Ikki enn, men eingin kann ætla. Í radionum hoyrði eg í kvøld, at “Ísland” fór úr Føroyum í gjárkvøldið kl. 9. Har munnu brøv vera í til okkum. Alt væl.

Sunnudagur, 6. juli

Vit hava hoyrt Stockholm við eini gudstænastu fyrrapartin. Seinna-partin hoyrdist einki. Vit høvdu lestur í dag og andakt í kvøld. Nú er eingin uppi. Alt væl.

Mánadagur, 7. juli

Gott veður, mest sum for gott. Hava ligið í stilli mest sum alla nátt. Í dag hefur verið eitt lot, men ímóti seinna-partinum kom hann til vildar. Vit vóru ikki inni fyrr enn kl. 5 seinna-partin. Lýsi-Gudmund kom umborð við tað sama. Koyrdu livur í land, og so fóru vit í land til møti. Jógván Hans (trúboðarin Simonsen) er her, og eisini Jóanes Sigurdsson (kendur føroyavinur.) Einkin bræv. Vit finga einki at frætta heimanífrá hesaferð. Alt væl.

Týsdagur, 8. juli

Hava tikið ís, sild og vatn. Vit koyrdu okkum akkumulatorarnar



Minnisvarðin í Hósvík yvir Bernhard og hansara felagar

í land at lada upp. Fóru í land kl. 7 seinna-partin. Eg var á sjómans-stovuni. Keypti mær sovorðið smávegis. Annars havi eg gingið og travað eina tíð. Eg var tað mesta av tíðini á sjómansstovuni. Spældi uppá orgul. Kom umborð kl. 1. Nú fara teir aftur at lossa vatn. Vit fara ikki út fyrr enn einaferð í morgin. Veðrið er gott. Alt væl.

Mikudagur, 9. juli 1930

Gott veður, stilli fyrrapartin. Um 10 tíðina kom eitt lot, men vit fóru ikki út fyrr enn kl. 1 av tí, at akkumulatorarnar vóru næstan tómir. Alt væl.

Sunnudagur, 13. juli

Gott veður má tað nokk kallast at vera, men ikki so gott sum eg kundi ynskt mær. Tað er toka og nakað av vindi, ónossligt sunnudagsveður. Tá sunnudagurin ikki

er heilt góður er vikan fyrri ongum. Í radionum hoyrdu vit fyrrapartin, men seinna-partin hoyrdist ikki eitt kis. Eg veit ikki, um tað man vera í órdan. Høvdu lestur um middag og andakt í kvøld. Ættin er tann sama. Alt væl.

Mánadagur, 14. juli

Radio er spilt. Tað hoyrist einki ígjøgnum tað longur. Vit hava hugt í apparatið, men duga einki at síggja. Tað var keðiligt, tí tað hefur verið nokk so hugnaligt at hava viðhvørt.

Bernhard var serligur

Hetta er tað sum vit á hesum sinni koma at hava um Bernhard. Tað er greitt, at hann var serligur. Sum nógvir hevði hann hug at gerast annað enn fiskimaður og kokkur, og so var tað lívið saman

við Onnu! Men allir hesir dreymar brustu við Nólsoy í 1934. Men minnið um hann kemur so at liva, eisini takkað verið hesi røð! Anna giftist ongantíð.

Komandi partur

Komandi Miðvikan verður um ein deyvan fiskimann, tann 98 ára gamla Hilmar Heinesen